

**14 ta' April, 1986**

**Imhallfin: -**

**Agent Onor. Joseph A. Herrera Bl.Can., Lic.Can., LL.D.**

**- President**

**Onor. Wallace Ph. Gulia LL.D., B.A., B.Sc., Ph.C.,  
M.A.(Admin.)(Manch.), D.P.A.(Lond.)**

**Onor. Stephen Borg Cardona B.A., LL.D.**

Perit Vincent Galea

*versus*

*Chairman* tal-Kummissjoni dwar is-Servizz Pubbliku u Segretarju  
Amministrattiv

**Ġudikat - Effetti - Kjamata fil-Kawża - Nullità ta'  
Kummissjoni Dwar is-Servizz Pubbliku - Ġurisdizzjoni**

*Il-kjamata in kawża ta' parti tista' ssir anke f'każ fejn il-kawża tkun  
gà giet deciza in parti. Il-fatt tal-kjamata in kawża ma jagħtix dritt  
li s-sentenza tal-Qorti, li tkun għaddiet in ġudikat, tiġi riveduta  
mill-istess Qorti.*

Il-Qorti: -

Il-Qorti Ċivili Prim'Awla b'sentenza tagħha tat-3 ta' Ġunju, 1985 kienet laqgħet it-talba tar-rikorrent Vincent Galea għall-kjamata fil-kawża ta' l-Onor. Ministru tax-Xogħlijiet, Djar u Sports, kif ukoll tad-Direttur tad-Dipartiment tax-Xogħlijiet Pubblici. Minn din is-sentenza gie interpost Appell quddiem din il-Qorti mill-intimati u dana fil-5 ta' Ġunju, 1985 u s-smiġħ ta' dan l-appell gie appuntat għall-1 ta' Lulju, 1985. L-appellanti intimata ħallsu notifika biex jiġu nnotifikati Dr. Tonio Borg, Qorti Superjuri u għal kull interess li jista' jkollhom l-Onor. Ministru tax-Xogħlijiet u Djar u Direttur tax-Xogħlijiet;

Ir-rikorrenti Perit Vincent Galea pprezenta r-risposta tiegħu għar-rikors ta' l-Appell fil-11 ta' Ġunju, 1985. Il-kjamati fil-kawża fl-14 ta' Ġunju, 1985, ipprezentaw ir-risposta tagħhom għar-rikors (ta' l-Appell) ta' l-intimati originali. Skond din ir-risposta l-istess kjamati fil-kawża ssottomettew (1) illi huma m'humieq fil-kawża peress li d-digriet interlokutorju li minnu qed isir appell għadu ma għaddiex in ġudikat u (2) illi għal kull

buon fini huma jaderixxu ma' l-appellanti għaliex għar-raġunijiet dedotti fir-rikors ta' l-appell l-ewwel Onorabbli Qorti ma kellhiex is-setgħa li tordna s-sejha fil-kawża ordnatu bid-digriet appellat. L-appell mis-sentenza tal-Prim'Istanza fejn laqgħet it-talbiet għall-kjamati in kawża instema' u din il-Qorti b'sentenza mogħtija fil-21 ta' Ottubru, 1985 iċċitat b'approvazzjoni u għamlet tagħha dak li kienet qalet il-Prim'Awla tal-Qorti Ċivili fis-sentenza tagħha u ċjoè li "anke mill-prattika legali din il-prassi tidher li għandha tiġi favorita, l-għaliex b'hekk tiġi assikurata ċ-ċelerità tal-ġudizzju, kultivata s-semplicità tagħhom kif ukoll evitati kawzi ulterjuri; hemm ekonomija ta' ġudizzju a spejjeż tiltaqa' bla ripunjanza fuq it-teren komuni legali tal-ġustizzja sostanzjali u tal-pratticità ta' kuljum fil-ħajja progressiva moderna, li mhix aktar inklinata għall-formalizmu żejjed u antikwat, sakemm il-liġi hija salvagwardjata u l-ġustizzja mogħtija, u għalhekk iddeċidiet l-appell u kkonfermat id-deċizzjoni appellata;

L-Onor. Ministru tax-Xogħlijiet u Djar u Agent Direttur tax-Xogħlijiet fl-24 ta' Ottubru, 1985 bħala kjamati fil-kawża pprezentaw ir-risposta tagħhom għar-rikors originali tal-Perit Vincent Galea li bih ġew innotifikati fit-22 ta' Ottubru, 1985 u dina fil-Prim'Awla tal-Qorti Ċivili (Sede Kostituzzjonali). L-ewwel tliet eċċezzjonijiet imsemmija f'din ir-risposta huma s-segwenti:

1. Li preliminarjament l-esponenti jitolbu r-rikuża tas-Sinjorija tiegħu l-Onorevoli Imħallef Joseph Filletti a tenur ta' l-inċiż (ii) tal-paragrafu (d) ta' l-artikolu 735 tal-Kodiċi ta'Organizzazzjoni u Proċeduri Ċivili peress li f'din l-istess kawża qabel ma ġew kjamati fil-kawża l-esponenti, hu ta deċizzjoni fuq il-mertu ta' l-eċċezzjonijiet ikkontenuti fil-paragrafi 2 sa 3 ta'

din ir-risposta;

2. Li l-kjamata fil-kawża ta' l-esponenti hi nulla ghaliehx ma saritx skond l-artikolu 960 ta' l-imsemmi Kodiċi peress li saret wara li ngħatat is-sentenza ta' din l-Onorabbli Qorti tas-27 ta' Awissu, 1984, mil-liema sentenza sar Appell quddiem l-Onorabbli Qorti Kostituzzjonali deċiż fil-21 ta' Jannar, 1985 u l-imsemmi artikolu jgħid li waqt li l-kjamata fil-kawża tista' ssir f'kull waqt quddiem il-Qorti ta' l-ewwel grad din trid isir biss qabel is-sentenza u;

3. Li bla preġudizzju għas-suespost din l-Onorabbli Qorti ma għandhiex ġurisdizzjoni li tiegħu konjizzjoni tar-rikors kien tissindika l-operat tal-Kummissjoni dwar is-Servizz Pubbliku billi għal dak il-fini tosta l-projbizzjoni ta' l-artikolu 118 tal-Kostituzzjoni;

Qegħdin ikkwotati hawn ghalina l-ewwel tliet eċċezzjonijiet biss tal-kjamati fil-kawża għar-raġuni sempliċi li l-ewwel Qorti b'sentenza tagħha tal-21 ta' Settembru, 1985 kienet iddeċidiet dwar l-ewwel eċċezzjoni preliminari ssollewata mill-kjamati fil-kawża dwar ir-rikuża u dan billi rrespingietu u billi ordnat il-prosegwiment tal-kawża. Barra minn hekk l-ewwel Qorti b'digriet tagħha tal-21 ta' Novembru, 1985 idderigiet lill-partijiet fis-sens li fil-fehma tagħha t-tieni u t-tielet eċċezzjonijiet fir-risposta tal-kjamati fil-kawża għandhom jiġu deċiżi separatament u preliminarjament mill-bqija ta' l-eċċezzjonijiet l-oħra minhabba n-natura tagħhom. L-ewwel Qorti tal-Prim'Istanza b'sentenza tagħha mogħtija fid-9 ta' Jannar, 1986 iddeċidiet fuq dawn iż-żewġ eċċezzjonijiet billi waqt li tenniet li t-tieni eċċezzjoni fuq imsemmija hija proponibbli mill-kjamati fil-kawża, irrespingiet iż-żewġ eċċezzjonijiet u ċjoè t-tieni u t-tielet eċċezzjoni ssollewati

mill-kjamati fil-kawża u mmarkati bhala Nru. 2/3 fir-risposta tagħhom;

L-Onorevoli Ministru tax-Xoghlijiet u Djar u d-Direttur tax-Xoghlijiet fit-13 ta' Jannar, 1986 ipprezentaw Rikors ta' Appell mid-deċiżjoni tal-Prim'Awla tal-Qorti Ċivili tad-9 ta' Jannar, 1986 quddiem dina l-Qorti. Għad li r-rikorrent originali l-Perit Vincent Galea fl-20 ta' Jannar ipprezenta r-risposta tiegħu għar-rikors ta' l-Appell tal-kjamati fil-kawża u għad li l-intimati originali ġew fil-fatt innotifikati bir-rikors ta' l-Appell "de quo" dawn fil-fatt għażlu li ma jirrispondux. Din il-Qorti diversament ippresjeduta appuntat l-Appell għas-smigh għall-5 ta' Marzu, 1986. Għal diversi raġunijiet imsemmija fil-verbali relattivi fil-proċess din il-kawża baqgħet differita għas-17 ta' Marzu, 1986. Dak in-nhar ġiet ipprezentata nota mill-kjamati fil-kawża li permezz tagħha talbu bir-rispett ir-rikuża tas-Sinjorija tagħhom, il-Prim Imħallef Carmelo Schembri, l-Imħallef Hugh Harding u l-Imħallef Carmelo Agius u dawn a tenur ta' l-inċiż (ii) tal-paragrafu (d) ta' l-artikolu 735 tal-Kodiċi ta' Organizzazzjoni u Proċedura Ċivili peress illi f'din l-istess kawża qabel ma ġew ikkjamati in kawża l-esponenti, is-Sinjorija Tagħhom taw deċiżjoni fuq il-mertu ta' dan l-appell. Din il-Qorti diversament ippresjeduta, b'digriet tagħha tal-21 ta' Marzu, 1986 iddeċidiet billi tilqa' l-imsemmija eċċezzjoni ta' rikuża ssollewata mill-appellanti fil-konfront ta' kull wieħed mill-gudikanti li attwalment kienu jikkostitwixxu din il-Qorti dak in-nhar u ddifferiet l-appell għas-seduta tat-3 ta' April, 1986 biex jinstema' mill-istess Qorti diversament ikkostitwita;

Fl-1 ta' April, 1986 il-President ta' Malta bis-saħha tas-setgħat mogħtija lilu, bl-artikolu 11 tal-Kodiċi ta' Organizzazzjoni u Proċedura Ċivili nnomina lill-Onor. Sur

Imħallef Wallace Gulia B.A., LL.D., l-Onor. Imħallef Stephen Borg Cardona B.A., LL.D., flimkien ma' l-Onor. Sur Imħallef Joseph Herrera LL.D., bħala Prim Imħallef biex joqogħdu u jieħdu konjizzjoni ta' l-Appell Kostituzzjonali "*Perit Vincent Galea vs Chairman tal-Public Service Commission et'*" li bħalissa jinsab pendentu quddiem dik il-Qorti. *In forza* ta' din is-Surroga għalhekk din il-Qorti llum tinsab komposta mill-Imħallfin preżenti;

Din il-Qorti hekk komposta tixtieq tagħmilha ċara mill-ewwel għall-finijiet kollha tal-kawża li l-istess Qorti hekk diversament ippresjeduta ma tikkostitwixxix b'ebda mod xi forma ta' Qorti ta' Revizzjoni mill-Qorti l-oħra. Kwindi għalhekk din il-Qorti għandha tiġi kkunsidrata bħala l-istess Qorti ta' qabel u hija "*de facto*" kontinwazzjoni ta' l-istess;

L-appell odjern li qed jiġi kkunsidrat minn din il-Qorti huwa Appell interpost mill-kjamati fil-kawża mid-deċiżjoni mogħtija mill-Prim'Awla tal-Qorti Ċivili fid-9 ta' Jannar, 1986. Il-Qorti tal-Prim'Istanza kienet ittrattat u ddeċidiet it-tieni u t-tielet eċċezzjoni tal-kjamati fil-kawża u kienet irrespingiethom it-tnejn. It-tieni eċċezzjoni tal-kjamati fil-kawża kienet dik li tirrigwarda l-kjamata fil-kawża ta' l-appellanti nnifisha. In fatti dawn kienu qegħdin jallegaw li l-kjamata fil-kawża tagħhom kienet nulla billi din ma kinitx saret skond l-artikolu 960 tal-Kodiċi tal-Proċedura Ċivili u dan billi saret wara illi nġhatat is-sentenza mogħtija mill-Prim'Awla tal-Qorti Ċivili fis-27 ta' Awissu, 1984. Din is-sentenza fejn ġiet ordnata l-kjamata fil-kawża ta' l-odjerni appellanti, kienet ġiet appellata quddiem din l-istess Qorti Kostituzzjonali li bis-sentenza tagħha tal-21 ta' Jannar, 1985 kienet ikkonfermat is-sentenza mogħtija mill-ewwel Qorti. Kwindi għalhekk l-appellanti jirritjenu li billi l-art. 960 jgħid

li waqt li kjamata fil-kawża tista' ssir f'kull waqt quddiem il-Qorti ta' l-ewwel grad, din trid issir biss qabel is-sentenza. Huma jissottomettu illi minhabba li kienet għa ngħatat sentenza mill-ewwel Qorti u dan fuq l-eċċezzjonijiet issollevati mill-intimati originali kwindi għalhekk il-kjamata fil-kawża ma setgħetx issir;

Għall-fini ta' korrettezza jridu jingħadu l-fatti segwenti. Meta l-ewwel Qorti kienet laqgħet it-talba tar-rikorrenti originali kienet ordnat għalhekk il-kjamata fil-kawża tal-preżenti appellanti, l-intimati originali kienu interponew appell minn dik id-deċiżjoni quddiem din l-istess Qorti. Barra minn hekk innotifikaw lir-rikorrenti originali bir-rikors ta' l-appell li kien qiegħed isir proprju fuq id-deċiżjoni tal-Qorti ta' l-ewwel grad fuq l-ordni tal-kjamati in kawża, innotifikaw ukoll lill-appellanti odjerni li kienu gew imsejhin fil-kawża. Id-difensur ta' l-intimati originali huwa l-istess difensur ukoll ta' l-appellanti odjerni. Dawn gew innotifikati għal kull interess li jista' jkollhom. L-istess appellanti pprezentaw fl-14 ta' Ġunju, 1985 f'din il-Qorti risposta għar-Rikors ta' Appell ta' l-intimati originali u b'hekk saru parti fil-proċess quddiem dina l-Qorti li ttrattat l-appell proprju fuq il-validità *o meno* tal-ħruġ tal-kjamata fil-kawża tagħhom. It-trattazzjoni ta' l-appell saret mill-istess difensur kemm għall-intimati kif ukoll għall-appellanti odjerni. Kwindi għalhekk apparti l-fatt li sentenza mogħtija minn din il-Qorti bħala kwalunkwe Qorti oħra għandha tiġi kkunsidrata bħala li hija mogħtija "*erga omnes*", fil-każ in kwistjoni, lanqas jistgħu l-appellanti jilmentaw li huma kienu estraneji għall-andament u l-proċess ta' l-appell ta' l-intimati originali li sar proprju fuq l-ordni tal-kjamati fil-kawża mogħtija mill-ewwel Qorti. Difatti t-tieni eċċezzjoni fir-risposta tal-kjamati fil-kawża f'dak l-appell kienet li huma għal kull buon fini kienu ssottomettew illi jaderixxu ma' l-appell ta' l-appellanti għar-raġunijiet dedotti fir-

rikors ta' l-appell tagħhom;

Kif għa ngħad qabel din il-Qorti kif komposta hija l-istess Qorti qabel meta hi tat is-sentenza tagħha fil-21 ta' Ottubru, 1985 u huwa inkonċepibbli li din il-Qorti tikkunsidra l-appell tal-kjamati fil-kawża fuq din il-materja. B'ebda mod din il-Qorti kif komposta ma tista' tiġi kkunsidrata bhala Qorti ta' reviżjoni ta' deċiżjonijiet mogħtija minnha stess diversament ippresjeduta. F'tali ipotesi allura jinfetaħ kamp għdid li jagħti fakoltà lil xi parti li jkollha interess tibqa' tipprova tirriedi sentenza mogħtija minn din il-Qorti kemm trid hi basta tirrikuza lill-ġudikanti għal xi raġuni jew oħra. Dan hu wkoll irraġonevoli għaliex ma jistax wieħed jikkonċepixxi każ fejn fl-istess kawża jkun hemm żewġ deċiżjonijiet konfligġenti mogħtija mill-istess Qorti fuq l-istess materja;

It-tieni parti tar-rikors ta' l-Appell tal-kjamati fil-kawża tikkonċerna t-tielet eċċezzjoni ssollewata mill-kjamati fil-kawża in risposta tar-Rikors tal-Perit Vincent Galea. Din kienet fis-sens li l-Qorti ta' l-ewwel grad ma għandhiex ġurisdizzjoni li tieħu konjizzjoni dwar is-Servizz Pubbliku billi għal dak il-fini tosta l-projbizzjoni ta' l-artikolu 118 tal-Kostituzzjoni. Fil-fatt, din l-eċċezzjoni kienet giet issollewata miċ-*Chairman* tal-*Public Service Commission* u Segretarju Amministrattiv fir-risposta tagħhom tat-13 ta' Lulju, 1984. Din l-eċċezzjoni kienet giet deċiża kemm mill-ewwel Qorti fis-27 ta' Awissu, 1984 kif ukoll giet definittivament deċiża "*erga omnes*" minn din il-Qorti diversament komposta fil-21 ta' Jannar, 1985. Din il-Qorti kienet laqgħet l-appell tar-rikorrenti l-Perit Vincent Galea u filwaqt li kkonfermat is-sentenza appellata in kwantu l-istess irrespingiet l-eċċezzjoni preliminari fil-limiti espressament imsemmija fl-istess sentenza u rrevokat l-imsemmija sentenza appellata laqgħet dik



l-eċċezzjoni preliminari ta' l-intimati limitatament għat-talba tarrikorrenti appellant li jiġu annullati d-deċiżjonijiet tal-Bord tal-*"Public Service Commission"* u ta' l-istess P.S.C. in kwantu jolqtu l-akkuża li tagħha l-appellant gie misjub hati u konsegwentement ċaħdet l-imsemmija eċċezzjoni preliminari ta' l-intimati appellati;

Kif għà ntqal aktar 'il fuq dan l-appell tal-kjamati fil-kawża qiegħed isir mis-sentenza mogħtija mill-Qorti Ċivili Prim'Awla fid-9 ta' Jannar, 1986, it-tieni u t-tielet eċċezzjoni tal-kjamati fil-kawża ċjoè dik in deżamina qalet li hi kienet sejra ssegwi l-enunċjazzjoni ta' dritt li jinsab fis-sentenza mogħtija minn din il-Qorti fil-21 ta' Jannar, 1985, kif fil-fatt għamlet. Dak li qegħdin in effetti jippretendu li jagħmlu bl-Appell prezenti l-appellanti, huwa li jgħegħlu lil din il-Qorti tirrevedi l-konsiderazzjonijiet magħmula minn din il-Qorti diversament ippresjeduta fis-sentenza pprecitata. Dik is-sentenza fil-fatt però giet mogħtija *"erga omnes"*. Huwa kif għà ntqal aktar 'il fuq inkonċepibbli li din il-Qorti – l-oghla Qorti fil-pajjiż tirrevedi fl-istess kawża sentenza tagħha stess mogħtija fil-konfront ta' parti u tiġi mistennija tbiddel l-istess fil-konfront ta' parti oħra fi stadju iehor ta' l-istess kawża. Kif qalet din il-Qorti aktar 'il fuq din il-Qorti għad li komposta diversament hija l-istess Qorti li tat is-sentenza msemmija;

Din il-Qorti tħoss ukoll li hu opportun li ssemmi l-fatt li din it-tielet eċċezzjoni ssollewata mill-kjamati fil-kawża tista' taffettwa biss lill-*Public Service Commission*. Kwindi għalhekk ikun l-eżitu li jkun ta' deċiżjoni fuq din l-eċċezzjoni b'ebda mod ma tista' tafetta l-eżitu tal-kawża fil-konfront tal-kjamati fil-kawża. Minn dan johroġ li l-*Public Service Commission* biss setgħet tqajjem din l-eċċezzjoni għaliex hija relattiva għaliha biss.

Hekk jiġi l-kjamati fil-kawża ma għandhom ebda interess li jagħtu din l-eċċezzjoni għa' la darba l-eżitu tad-deċiżjoni ta' din l-eċċezzjoni ma taffettwahomx;

Fic-ċirkostanzi partikolari ta' dan il-każ *obiter*, dejjem a bazi tal-konsiderazzjonijiet kollha magħmula minnha aktar 'il fuq, din il-Qorti tħoss li għandha tafferma, u tagħmel tagħha dak kollu li ntqal u li ġie enunċjat fis-sentenzi tagħha tal-21 ta' Jannar, 1985, li biha ġiet deċiża definittament l-eċċezzjoni ta' nuqqas ta' ġurisdizzjoni u dik tal-21 ta' Ottubru, 1985, li ddeċidiet il-kwistjoni tal-validità tal-kjamata fil-kawża;

Għal dawn il-motivi din il-Qorti qiegħda taqta' u tiddeċidi billi tiċhad l-appell u tikkonferma d-deċiżjoni appellata.

